

፩ ሰንበት ዘአስተምህሮ

ኅዳር 11 2015 ዓ.ም. (11/20/2022)

መዝሙር: ኢተዘኪሮ አበሳ ዜአነ ኢኃደገነ ፍጹመ ንማሰን... አበሳና አይዘከረን (ዘኸታማት ክንከውን አይሓደገናን) ክንጠፍእ አይሓደገናን፤ ሕያዋይ እግዚአብሔር፤ ሙሴ ንህዝቢ ሰንበት ብሓቂ ከኸብሩ አዘዘም።

ንባባት: ሮሜ፡ 5፡10-ፍ፤ 1ዮሐ 2፡1-18፤ ግ.ሐ. 22፡1-12፤ ሉቃስ 11፡1-13አአ።

ምስባክ: እትዝክር ለነ አበሳነ ዘትካት። ፍጡነ ይርከበነ ሣህልክ እግዚአብሔር። እስመ ተመንደብነ ፈድፋደ። ንዝሓለፈ በደልና አይትቐጽጸረልና፤ ቀልጢፍካ ምሕረት ግበረልና፤ ከመይ ተስፋ ቆረጽና አሎና። መዝ 79፡8 (ቅዳሴ ዘእግዚእነ፤ ነአኩተከ)።

ካብ ኅዳር 7 ክሳብ 7 ታሕሣሥ ወይ 13 ዘሎ ጊዜ ዘአስተምህሮ ይብሃል። ኣብ ቀዳማይ ሶምን ናይ አምላኽ ሕያውነት፤ ትዕግስቲ፤ ክብርን ምስጋናን ነቕርብ። ሎሚ ቀዳማይ ሰንበት ዘአስተምህሮ ዘኪርና አሎና። ዘአስተምህሮ ሓምሽተ ሰናብቲ ዝሓዘ እዩ። ኣብዚ ሓምሽተ ሰናብቲ ናይ ኅይታናን መድኃኒናን ኢየሱስ ክርስቶስ ትምህርትን ዝገበሮ ናይ ምሕረት ሥራሕን ክነስተንትን የዘኻኸረና። አበሳና አይዘከረን (ዘኸታማት ክንከውን አይሓደገናን) ክንጠፍእ አይሓደገናን፤ ሕያዋይ እግዚአብሔር፤ ሙሴ ንህዝቢ ሰንበት ብሓቂ ከኸብሩ አዘዘም እናበለ መዝሙር ናይ ሎሚ ናይ አምላኽ ቅሩቡነት ንደቂ ሰባት ይነግረና። ኢየሱስ ንደቂ ሰባት ቃል ሃይማኖት የስምዖም ነበረ፤ ኩሉ መገዲ ድሕነት ነገሮም፤ ኮይኑ ግን ሰባት ልዎም አይከፈቱሉን ርሓቸዎ፤ እኳ ድኣ ኣብ መጨረሻታ ቀተልዎ። ሎሚ ነፍስ ወከፍና ተቐበልቲ ቃል አምላኽ ክንከውን ዕዳማት ኢና። ንመገዲ አምላኽ ክንፈልጥ እሞ ኣብ ጉዕዞ ድሕነት ክንጸንዕ።

ቅዱስ ጳውሎስ ኣብ ናይ ሎሚ መልእኽቲ ናብ ሰብ ሮማ፤ ቅድሚ ውድቀት አዳም ዝነበረ ርክብን ድሕሪ ውድቀት ዝሰግበን ብምንጽጻር ይገልጽ። እቲ ቀዳማይ ርክብ ብሰንኪ ዘይምእዛዝ ቀዳማይ ሰብ ጠፊኡ። እንተኾነ ብምእዛዝ ክርስቶስ እቲ ርክብ ተሓዲሱ ጥራሕ ዘይኮነ ንኹሎም ደቂ ሰብ ኣብ ክርስቶስ እምነት ንዘልኦም ክፉት ኮይኑ። ናይ ቀዳማይ አዳም ምቁራጽ ርክብ ኃጢአት ይብሎ ጳውሎስ። ኣብዚ ብዛዕባ ናይ ግሊ ወይ ናይ ሓደ ሰብ ኃጢአት አይኮነን ዝሃረብ ዘሎ እንታይ ድኣ ንኹሎም ደቂ ሰብ ብሰንኪ ዘይምእዛዝ አዳም ምስ አምላኽ ዘልኦም ርክብ እዩ ዝገልጽ (ዘጽ 1-3)። ንጳውሎስ ናይ አዳም ዘይምእዛዝ ውድቀት ናይ ሰብ ማዕረ አምላኽ ክትከውን ምድላይ እዩ። እንቶኾነ ጸጋ አምላኽን ውህበት ክርስቶስን ነቲ ናይ አዳም ውድቀት ይጻዕ። ነቲ ኩሉ አዳም ዘገበሮ ንኹልና አምላኽ ብክርስቶስ ልዕሊ ተሓድሶ ገርዎ። ጳውሎስ ብዛዕባ ብጸጋ ክርስቶስ ዝተረኸበ ድሕነት ኩልና ይሃረብ።

ኣብዚ ጳውሎስ ብዛዕባ ናይ አዳም ኃጢአት ይሃረብ እዚ ኸአ ሰብ ብምጅና እንወርሶ እዩ ግን ካብ ሰብ ናብ ሰብ ከመይ ኢሉ ከምዝመሓላለፍ አይገልጸን። ቅዱስ አጎስጢኖስ እዩ ክገልጽ ዝጀመረ። ነዚ ብዝያዳ ክንገልጽ እንተኾነ ንሕና ዝወረስናዮ ኩነት ወይ ድሕሪ ውድቀት ዝነበረ ኩነታት ኢና ወረስና እቲ ናይ መጀመርታ ዝተቐየረ ኩነት ኢና ተቐቢልና። ብዝያዳ ብዛዕባ ዝንባሌ ወይ ከባቢ እዩ ካብ ግብሪ ወይ ፍጻሜ። እዚ ንነፍስወከፍ ሰብ ኣብ ውሽጡ ዝርከብ ስምዒት አምላኽ ምምሳል ዝብል እዩ። እዚ እዩ ኩልና ደቂ ሰብ እንወርሶ። ኣብ ኩልና አምላኽ ክንመስል ዝድርኽና ስምዒት ኣሎ ነዚ ኢና ካብቲ ቀዳማይ ሰብ ዝወረስናዮ።

ዓለምና ከባቢና እንተረኤና ኩሉ ጸገም ንርኢ ዝተፈላለየ ሕማም፣ ውግእ፣ ጥልመት፣ ሰብ ክተጽንት ኢልካ ናይ ዓለታዊ ውግእ ምልዓል፣ ቁጠባዊ ምዝመዛን ውድቀትን፣ ዓለትነት፣ ጽንሲ ምስዳድ፣ ኩሉ ዝሕብሮ ተፈጥሮና ብሰንኪ ካብ ኣምላኽ ዘቋረጸ ኩሉ ተደናጊርዎ ኣሎ። ዕለት ዕለት ኣብ ዜና ወይ እንተርነት እንተ ረኤና ዘጨንቐና ነገራት ንርኢ። ዓለምና መልሲ ክትርኢ ትደሊ እንተኾነ ቅዱስ ጳውሎስ መልሲ ይህበና ወላእኳ ሞትን ኃጢአትን ይብዛሕ ጸጋ ኣምላኽ ካብ ኩሉ ይዓቢ ይብለና። ንሕና ነዚ ክንገጥሞ ትሑዛት ኢና። ኣብ ሞንጎና ዘሎ ናይ ክርስቶስ ዘይኮነ መንፈስ ክንስዕር ትሑዛት ኢና። ናይ ኩሉ ጸገም መፍትሒ ኣብ ክርስቶስ እዩ።

መልእኽቲ ዮሐንስ መልሲ ይህበና። ኃጢአት እኳ እንተገበርና ኣብ ቅድሚ ኣምላኽ ዝጣባቐልና ኣሎና። ንሱ ኸኣ ኢየሱስ ክርስቶስ እዩ ይብለና። ንሱ ምእንቲ ኃጢአት ኩሉ ዓለም በጃ ኮነ። ንኣምላኽ ከምእንፈልጦ መለሊይና ትእዛዛት ኣምላኽ እንተ ሓሎና እዩ። ኣነ እፈልጦ እዩ እንተበለ ግን ትእዛዛት ዘይሕሉ እንተኾነ ንሱ ሓሳዊ እዩ። ምስ ኣምላኽ ርክብ ክህልወና ከምቲ ኢየሱስ ዝነበሮ ክነበር እንከሎና ጥራሕ እዩ። ኣብ ክርስቶስ ኢና ትርጉም ሕይወትና እንረክብ።

ጸልማት ኃሊፋ እዩ ብርሃን ሓቂ ድሮ የብርህ ኣሎ። ኣብ ብርሃን ኣሎኹ እናበለ ንሓወ./ሓፍቱ ዝጸልእ ገና ኣብ ጸልማት ኣሎ። እቲ ንሓወ ዘፍቅር ኣብ ብርሃን እዩ ዚነበር። እቲ ንሓወ ዝጸልእ ግና ኣብ ጸልማት እዩ ዘሎ ኣብ ጸልማት እውን ይነበር። ጸልማት ነጫቲ ስለ ዘዕውሮ ድማ ናበይ ከምዝኸይድ ኣይፈልጥን እዩ። ዑረት ሕልና ዝበኣሳ ሓጢአት እዩ።

ምስ ሓውና ሓፍትና ዘሎና ርክብ ኣብ ድሕነትና ወሳኒ ተራ ኣልኦ። ኣብዚ ክንገብሮ ዝግብኣና ነገራት ኣሎ። ምስ ሰብ ከመሎኹ ሰላም ኣሎኒዶ፣ እምሕርዶ፣ ሰናይ ናይ ሰባት እደሊዶ፣ ከመይ እየ ኣነ ንነፍሰይ ከመይ እርእያ፣ ኢልና ሕልናና ክንሓትት እዋኑ እዩ። ከምዚ ዝገብር ኣብ መንበር ንስሓ ክኣቱ እይከብዶን እዩ። ሰባት ዕርቂ ይኣብዩ ምኽንያቱ ኣብ ልዑም ስለ ዘይኣትዉ ብግዳግዊ መልክዕ ጥራሕ ሰላማውያን ክኾኑ ይደልዩ እዚ ግን ምትላላ እዩ። ኣሕዋተይ ኣብ መንበረ ኑዛዜ ኣቲና ንኣምላኽ ንርከቦ ምሕረትካ ሃበኒ ንበሎ ኸዑ ንጸልማት ብብርሃን ክንትክኦ ኢና። ሎሚ እምብኣር መስትያት ሕልናና ንርኤ እሞ ንኣምላኽን ሓውናን/ሓፍትናን ንተዓረቆም።

ወንጌል ምስ ኣምላኽን ሰብን ክህልወና ዝግብኦ ርክብ ይገልጻልና። ኣፍኣዊ ክርስትና ምዉት እዩ ብፍሉይ ጸሎትና ኣብ ቤት ኣምላኽ ምምጻእና ግዳግዊ ምስ ዝኸውን ክሳራ እዩ ምኽንያቱ ምስ ኣምላኽ ርክብ ኣይፈጥረልናን እዩ። ንኣምላኽ ምሳኻ ኣሎኹ እናበልና ካልእ ንገብር። ዝገደደ እዚ ከም ልምዲ ክንሕዞ ከሎና መንሸሮ መንፈስ እዩ ብኸምዚ ዝተሸነፈ ልቢ ክቐየር ብዙሕ ጸዕሪ ተጋድሎ፣ ጸም፣ ንስሓ የድልዮ። እሞ ሎሚ ኣነ ንኣምላኽይ ብኸመይ ቀሪብዮ ኣሎኹ። ክርስትናይ፣ ጸሎተይ፣ ኩሉ ርክብ ምስ ኣምላኽይን ሰብን ከመሎ ክንብል ገቡእ እዩ። ናይ ሕልና መርመራ የድልየና።

ኩሉ ክሰልጠኩም ኢሉ ካብ ኩሉ ዝበለጸ ጸሎት ኣስተምሂሩና። ንሰማይዊ ፈጣሪና ኣቦ ክንብሎ፣ ፍቃድና ምስ ፍቓዱ ክነወሃህድ፣ ናይ ዕለት እንገራና ኣብ ኢዱ ክንገብር፣ እዚ ኹሉ ምስ ገበርና መጀመርያ ንዝበደሉና ክንሓድገሎም ድሕሪኡ ንዝበደልናዮም ክንዕረቕ ኣስተምሂሩና ምኽሪ ኣይኮነን እንታይ ድኦ እንኸተሎ ጉዕዞ እዩ። እንረኽቦ ምሕረት ምስቲ እንገብሮ ምሕረት ዝተተሓሓዘ እዩ። ክትምሓር ክትምሕር ይግባእ። እዚ ንብዙሓት ይኸብደና እዩ። ኣብቲ ዝተቐየመ ልቢ ክንገብር ንደሊ ክንምሕር የጽግመና እዚ ግን ናይ ክርስቶስ ኣይኮነን። ኣብ መስቀል እና ሞተ እንከሎ ትርጉም ምሕረት ምሂሩና እዩ።

ሉቃስ ወንጌላዊ ብዛዕባ ናይ ማርያም ኣብ እግሩ ኮፍ ኢላ ምስስምዓ ዝበለጸ ምዃኑ ድሕሪ ገሊጹ ብዛዕባ ጸሎት ክነግር ዝበለጸ ምዃኑ ይነግር። ወንጌል ሉቃስ ወንጌል ጸሎት ተባሂሉ ይጽዋዕ

ምክንያቱ አብዚ ወንጌል እዩ ብዝያዳ ኢየሱስ ብፍላይ ንዓበይቲ ነገራት ቅድሚ ምግባሩ ጸሎት ይገብር ከም ዝነበረ ይነግረና። ንኣብነት ኣብ ጊዜ ጥምቀቱ፣ ንሓዋርያት ቅድሚ ምሕራዩ፣ ኣብ ጌተሰማኒን ቅድሚ ሕማማቱ ክጽሊ ንርእዮ። ጸሎት ምስ ኣምላኽ ጥቡቕ ርክብ ምግባር እዩ።

ሓዋርያት መምህርም ክጽሊ ምስ ረአይዎ ከመይ ኢሎም ክጽልዩ ከም ዘልኦም ምሃረና ኢሎም እምበር ገለጸሎታት ክንደግም ወይ ክንብል ኣይበልዎን። ነዚ ክምልስ ኢሉ ነዚ ኩሉ ጊዜ እንደግም ኣቦና ኣብ ሰማይ እትነብር ዝብል ምሂርዎም። እዚ ጸሎት ህድእ ኢልና እንተ ደገምናዮ ብዛዕባ እንታይ ክንጸሊ ከምዘሎና ዘስተምህር እዩ። ንነፍሲ ወከፍ ኣርእስቲ ንበይና ክነስተንትን ንክእል። ከምኡ ገርና እንተ ወሰድናዮ ብሓቂ በዳህን ወግርን ጸሎት እዩ።

ኢየሱስ ጸሎት ምስ መሃር ሓደ ትርጉም ዘልኦ ምሳሌ ነገርዎም። ሓደ እንፈትዎ ሰብ ብለይቲ መጺኡ እንጌራ ክንህቦ እንተ ለመነና ከምዘይንኸልኦ ከመይ ኢሉ ሰማያዊ ኣቦና እንተ ለመናዮ ክኸልኦ ይክእል። ስለዚ ለምኑ ክውሃቡም እዩ፣ ድለዩ ክትረክቡ ኢኹም ማዕጸውን ኳሕኳሕ ኣብሉ ክኸፈተልኩም እዩ እናበለ ኣፍደገ ምሕረት ኣምላኽ ኩሉ ጊዜ ክፉት ከም ዝኾነ ይነግረና። ኣብ ኣምላኽ ቀሪብና ልብና ንክፈተሉ ድላይና ክህበና።

ኣብዚ ፩ይ ሰንበት ዘዝስተምህር እምብእር ምስ ኣምላኽ ዘሎና ርክብ ክንሓስብ እሞ ኣብቲ ሓቀኛ መልክዑ ተመሊስና ንሰባት በቲ ኣምላኽ ዝደልዮ መንገዲ ክንቀርቦም ኣብ መንጎ ደኺምና እንተ በደልና ምሕረት ክንሓትት፣ ጸሎትና ግዳማዊ ከይከውን፣ ፍቕሪ፣ ምሕረት፣ ኣብ መገዲ ብርሃን ከም ዝመርሓና ዘኪርና ልብና ንኣምላኽ ክምህረና ክምሕረና ዘመና ክቕይረልና ንለምና።

ኩልና ኣብ መገዲ ኣምላኽ ተረኺብና ፍጹም ሓጎስ ምእንቲ ክንረክብ ንተንስእ ንኣምላኽ ኣብ መንጎና ንቀበሎ። ነዚ ንምልባስ ጸግኡ ኣይፈለየና።

ብሩኽ ሰንበት።

ኣባ ንጉሠ ፍሥሓ